

ಪ್ರಸ್ತಾವನ್:

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್
ಸೊಮ್ಯಾಚ್ಯಾ ಜೆವ್ಣಾಂತ್ ಭಾಗ್ ಘೆಂವ್ಕ್ ಆಮಿ
ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ದೆವಾಚೊ
ಪಕ್ವಪಾತ್ ನಾತ್‌ಲ್ಲೊ ಮೋಗ್ ನಿಯಾಳುಂಕ್ ಉಲೊ
ದಿತಾ. ದೆವಾಚ್ಯೊ ವಾಟೊ ಆಮ್ಕಾಂ ಸಮ್ಜಾನಾಂತ್,
ಕಿತ್ಯಾಕ್ ಮನ್ಶಾಂನಿ ಚಿಂತ್ಲೆ ಭಾಶೆನ್ ತೊ ಚಿಂತಿನಾ.
ಹರೆಕಾ ವಾವ್ರಾಡ್ಯಾಕ್ ಎಕ್‌ಚ್ ಸಾರ್ಕಿ ಮಜೂರಿ ದಿವ್ನ್
ಹೊ ಮೋಗ್ ತೊ ದಾಕಯ್ತಾ. ಆಮಿ ದೆವಾಚ್ಯೊ
ವಾಟೊ ಸಮ್ಜುಂಕ್ ಜಾಯ್ ಆಸೊಲ್ಲಿ ಕುರ್ಪಾ ದೆವಾ
ಲಾಗಿಂ ಮಾಗ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಬಾಪಾ, ಆಮ್ಚ್ಯಾ ಪಾಪಾಸಾಯ್ಬಾನ್, ಬಿಸ್ಪಾಂನಿ, ಯಾಜಕಾಂನಿ ಆನಿ ಸರ್ವ್ ಧಾರ್ಮಿಕಾಂನಿ ದೇವಾಚ್ಯಾ ಶೆತಾಂತ್ ವಾವುರ್ತಾನಾ ನಿಸ್ವಾರ್ಥ್ಪಣಾನ್, ಉಬೇನ್ ಆನಿ ಪವಿತ್ರಪಣಾನ್ ವಾವುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಸರ್ವ್ ಫುಡಾರ್ಯಾಂನಿ ತಾಂಚೊ ಅಧಿಕಾರ್ ಲೊಕಾಚೆ ಸೆವೆ ಪಾಸುನ್ ವಾಪರುಂಕ್, ಜಾತ್‌ಮತ್ ಲೆಖಿನಾಸ್ತಾಂ ನಿಸ್ವಾರ್ಥಿ ಜಾವ್ನ್ ವಾವುಂಕ್ ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

3. ಆಮ್ಚಿ ಜಿಣಿ ದೇವಾಕ್ ಸಮರ್ಪುಂಕ್, ಪಾತಕ್ ಸೊಡ್ನ್, ಸತಾ ನಿತಿಚೆ ವಾಟೆನ್ ಚಲೊನ್ ಸರ್ಗಿಂಚ್ಯಾ ರಾಜಾಂತ್ ವಾಂಟೆಲಿ ಜಾಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಯುವಜಣಾಂನಿ ವಾಯ್ಪ್ ಸವಯಾಂಕ್ ಬಲಿ ಜಾಯ್ನಾಸ್ತಾಂ, ಮೊಗಾಚ್ಯಾ ಆನಿ ಮಾಗ್ಣಾಚ್ಯಾ ಸ್ಪಿರಿತಾನ್ ಭರುನ್, ದೆಖಿವಂತ್ ಕ್ರಿಸ್ತೀ ಜಿಣಿ ಜಿಯೆಂವ್ಕ್ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

5. ಸಂಕಷ್ಟಾಂಚೆ ಪರಿಸ್ಥಿತೆಂತ್ ಜಿಯೆಂವ್ಚ್ಯಾ ಹ್ಯಾ ಕಾಳಾರ್ ಆಮ್ಚ್ಯಾ ಸಮೆಸ್ತಾಂಚೊ ಭಾವಾರ್ಥ್ ಚಡಯ್. ಆಮಿ ಸಮೆಸ್ತಾಂನಿ ತುಜಿ ಮಿಶಿ ಆಸಾ ತಶೆಂ ಸ್ವೀಕಾರ್ ಕರುಂಕ್ ಎಕಾಮೆಕಾಕ್ ಧೈರ್ ದಿವ್ನ್ ಜಿಯೆಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರ್ ಮೆಳ್ತಾ ತೆದ್ನಾ ತಾಕಾ ಸೊಧಾ, ತೊ ಲಾಗಿಂ
ಆಸಾ ತೆದ್ನಾ ತಾಕಾ ಉಲೊ ಮಾರಾ. ಖೊಟೊ ಮನಿಸ್
ಆಪ್ಲಿ ವಾಟ್ ಸಾಂಡುಂ, ಆನಿ ನಷ್ಟೊ ಮನಿಸ್ ಆಪ್ಲಿಂ
ಚಿಂತ್ನಾಂ ಸೊಡುಂ; ಸರ್ವೆಸ್ಪರಾನ್ ತಾಚಿ ದಯಾ ಕರ್ಚೆ
ಖಾತಿರ್ ತೊ ಸರ್ವೆಸ್ಪರಾಶಿಂ ಪಾಟಿಂ ಯೆಂವ್, ಆಮ್ಚ್ಯಾ
ದೆವಾಶಿಂ ತೊ ಯೆಂವ್, ಕಿತ್ಯಾಕ್ ತಾಚೆ ಕಡೆ ಆಸಾ
ಭರ್ಪೂರ್ ಭೊಗ್ಗಣೆಂ. ಮ್ಹಜಿಂ ಚಿಂತ್ನಾಂ ತುಮ್ಮಿಂ
ಚಿಂತ್ನಾಂ ನ್ಹಯ್, ಮ್ಹಜ್ಯೊ ವಾಟೊ ತುಮ್ಮೊ ವಾಟೊ
ನ್ಹಯ್, ಮ್ಹಣ್ತಾ ಸರ್ವೆಸ್ಪರ್.

ಜಿತ್ಲೆಂ ಮಳಬ್ ಪೃಥ್ವೆ ಥಾವ್ನ್ ವಯ್ರ್ ಆಸಾ, ತಿತ್ಲೊ
ಮ್ಹಜ್ಯೊ ವಾಟೊ ತುಮ್ಮಾ ವಾಟಾಂ ವಯ್ರ್ ಆಸಾತ್,
ಆನಿ ಮ್ಹಜಿಂ ಚಿಂತ್ನಾಂ ತುಮ್ಮಾ ಚಿಂತ್ನಾಂ ವಯ್ರ್.

ದೆವಾಚೆಂ ಉತರ್ ಹೆಂ

**ಅಪ್ಪಾಕ್ ಉಲೊ ಮಾರ್ತಲ್ಯಾ ಸಮೇಸ್ತಾಂಕ್,
ಸರ್ವೆಸ್ಪರ್ ಲಾಗಿಂಚ್ ಆಸಾ**

ದಿಸಾನ್ ದೀಸ್ ಸರ್ವೆಸ್ಪರಾ ತುಕಾ ಧಿನ್ವಾಸ್ತಾಂ
ಸದಾಂಕಾಲ್ ತುಜ್ಯಾ ನಾಂವಾಚಿ ವ್ಹಡ್ವಿಕ್ ಗಾತಾಂ.
ಸರ್ವೆಸ್ಪರ್ ಕಿತ್ಲೊ ಥೋರ್ ಆನಿ ವಂದಿವಂತ್
ಅಗಣಿತ್ ತಾಚಿ ವ್ಹಡ್ವಿಕ್, ಕೊಣಾಚ್ಯಾನ್ ಅಟಾಪುಂಕ್
ಜಾಯ್ತ!

ಸೊಮಿ ದಯಾಳ್ ಆನಿ ಕಾಕುಳ್ದಾರ್
ಸೊಸ್ಣಿಕಾಯೆನ್ ಆನಿ ಪ್ರಿತಿಮೊಗಾನ್ ಭರ್ಲಲೊ
ಸಮೇಸ್ತಾಂಕ್ ಸರ್ವೆಸ್ಪರ್ ಕಿತ್ಲೊ ಬರೊ!
ಸಗ್ಳೆ ಆಪ್ಲೆ ರಚ್ಣೆ ಥಂಯ್ ಕಣ್ವಳಾಯೆನ್ ಭರ್ಲಲೊ

ಸರ್ವೆಸ್ಪರಾಚ್ಯೊ ವಾಟೊ ಸಗ್ಳೊಚ್ ನಿತಿವಂತ್
ಸರ್ವ್ ಆಪ್ಲ್ಯಾ ಕರ್ನಾಂನಿ ತೊ ದಯಾಳ್.
ಅಪ್ಪಾಕ್ ಉಲೊ ಮಾರ್ತಲ್ಯಾ ಸಮೇಸ್ತಾಂಕ್,
ವ್ಹಯ್, ಖಿರ್ಯಾ ಮನಾನ್ ಉಲೊ ಮಾರ್ತಲ್ಯಾಂಕ್
ಸರ್ವೆಸ್ಪರ್ ಲಾಗಿಂಚ್ ಆಸಾ